



एक्जिम बैंक द्वारा श्री लंका सरकार को रेलवे में सुधार के लिए 67.40 मिलियन यू एस डॉलर की ऋण-व्यवस्था

भारतीय निर्यात-आयात बैंक द्वारा भारत सरकार के आदेश पर श्री लंका सरकार को श्री लंका में कोलंबो से मतारा तक दक्षिण रेलवे कॉरीडोर के उन्नयन हेतु 67.40 मिलियन यू एस डॉलर की ऋण-व्यवस्था प्रदान की गई है। तत्संबंधी ऋण-व्यवस्था करार पर 10 मार्च, 2010 को भारतीय निर्यात-आयात बैंक की ओर से कार्यपालक निदेशक श्री प्रभाकर दलाल तथा श्री लंका सरकार की ओर से डॉ. पी. बी. जयसुन्दरा, सचिव, वित्त एवं आयोजना मंत्रालय ने कोलम्बो में भारत के उच्चायुक्त श्री अशोक कांत की उपस्थिति में हस्ताक्षर किए। (हस्ताक्षर समारोह का एक फोटोग्राफ संलग्न है)

इस 67.40 मिलियन यू एस डॉलर की ऋण-व्यवस्था का उपयोग रेलवे कॉरीडोर परियोजना के द्वितीय चरण के कार्यान्वयन के लिए किया जायेगा। इस परियोजना के पहले चरण का वित्तपोषण एक्जिम बैंक द्वारा श्री लंका सरकार को जुलाई 2008 में प्रदत्त 100 मिलियन यू एस डॉलर की ऋण-व्यवस्था के जरिए किया जा रहा है।

इस ऋण-व्यवस्था के अंतर्गत, एक्जिम बैंक भारतीय निर्यातकों को माल तथा सेवाओं के शिपमेंट पर संविदा मूल्य की 100% राशि की एक मुश्त प्रतिपूर्ति करेगा। भारत से श्री लंका को निर्यात किए जाने वाले प्रमुख उत्पादों में पेट्रोलियम उत्पाद, परिवहन उपकरण, सूती वस्त्र, चीनी, औषधीय उत्पाद, मशीनरी तथा औजार एवं प्राथमिक तथा अर्द्ध निर्मित लौह तथा इस्पात उत्पाद शामिल हैं।

इस ऋण-व्यवस्था सहित एक्जिम बैंक द्वारा अब तक अफ्रीका, एशिया, लैटिन अमेरिका, यूरोप तथा सी आई एस क्षेत्र के 94 देशों को भारत के निर्यात को बढ़ावा देने के लिए 133 ऋण-व्यवस्थाएं प्रदान की गई हैं। इन ऋण-व्यवस्थाओं के अंतर्गत भारत से निर्यातों के वित्तपोषण के लिए 4.46 बिलियन यू एस डॉलर से अधिक की ऋण राशि उपभोग के लिए उपलब्ध है। एक्जिम बैंक की ऋण-व्यवस्थाएं भारतीय निर्यातकों के लिए जोखिम-रहित, दायित्व-रहित निर्यात वित्तपोषण का विकल्प प्रदान करती हैं। भारतीय निर्यातों के संवर्द्धन के साथ-साथ एक्जिम बैंक की ऋण-व्यवस्थाएं उभरते बाजारों में भारत की परियोजना निष्पादन क्षमताओं को भी प्रदर्शित करती हैं।

अधिक जानकारी के लिए कृपया संपर्क करें : श्रीमती गीता पूजारी, उप महाप्रबंधक, भारतीय निर्यात-आयात बैंक, केंद्र एक भवन, 21 वीं मंज़िल, विश्व व्यापार केंद्र संकुल, कफ परेड, मुंबई-400005. फोन: (022) 22162073/22172308, फेक्स: (022) 22182460; ई-मेल : eximloc@eximbankindia.in; वेबसाइट : www.eximbankindia.in



भारतीय निर्यात-आयात बैंक के कार्यपालक निदेशक श्री प्रभाकर दलाल तथा श्री लंका के वित्त एवं आयोजना मंत्रालय के सचिव डॉ. पी. बी. जयसुन्दरा 10 मार्च, 2010 को कोलम्बो में 67.40 मिलियन यू एस डॉलर की ऋण-व्यवस्था करार का आदान-प्रदान करते हुए।